

# પ્રસાર ભારતી

## પ્રાદેશિક સમાચાર વિભાગ, અમદાવાદ

તારીખ : 01-05-2024

સવારે : 7.10 થી 7.20

- ✓ આજે ગુજરાત મનાવી રહ્યો છે તેનો 65મો સ્થાપના દિવસ - રાજ્યપાલે રાજ્યના લોકોને સ્થાપના દિનની શુભેચ્છાઓ આપી
- ✓ ભાજપના વરિષ્ઠ નેતા અને પ્રધાનમંત્રી નરેન્દ્ર મોદી આજથી ગુજરાતના બે દિવસના પ્રવાસે - ડિસા, હિંમતનગર અને વલ્લભ વિદ્યાનગર ખાતે વિજય વિશ્વાસ સભાને સંબોધન કરશે...
- ✓ રાજ્યમાં લોકસભા ચૂંટણી માટેનો પ્રચાર વેગવાન બન્યો - ભાજપના વરિષ્ઠ નેતા અમિત શાહે ગઈકાલે નરોડામાં - કોંગ્રેસના નેતા જગદીશ ઠાકોરે છોટાઉદેપુરમાં જાહેર સભા યોજી.
- ✓ હવામાન વિભાગે સૌરાષ્ટ્ર અને કચ્છના ઘણાં વિસ્તારોમાં આગામી ત્રણ દિવસમાં ગરમીનું મોજું ફરી વળવાની સંભાવના દર્શાવી.
- ✓ પાટણમાં રાયડો, અજમો અને વલ્યારી સહિતની ખેતપેદાશોની મબલખ આવક - ખેડૂતોને પોષણક્ષમ ભાવ મળતાં ખુશીનો માહોલ
- ✓ બેંગ્લુરુ ઓપન પીકલ બોલ સ્પર્ધામાં રાજ્યના ખેલાડીઓ દસ સુવર્ણ સહિત 19 ચંદ્રકો જીત્યા.

## GUJARAT STHAPANA DIWAS

આજે ગુજરાતનો 65મો સ્થાપના દિવસ છે.. 1960માં આજના દિવસે ગુજરાત નવા રાજ્ય તરીકે અસ્તિત્વમાં આવ્યું હતું..

મહાગુજરાત ચળવળના પ્રણેતા ઇન્દુલાલા યાજ્ઞિક, રવિશંકર મહારાજ અને અન્ય અનેક આગેવાનોના સમર્પણ અને સંઘર્ષને કારણે ગુજરાતને રાજ્ય તરીકેની આગવી ઓળખ મળી હતી..મહાત્મા ગાંધી , સરદાર પટેલ જેવી વિભૂતીઓ સર્જનારા ગુજરાતના આજના સ્થાપના દિને સૌ ગુજરાતવાસીઓને શુભેચ્છાઓ ...

.....

## GOVERNOR FOUNDATION DAY

રાજ્યપાલ આચાર્ય દેવવ્રતે ગુજરાતના સ્થાપના દિવસે ગુજરાતમાં અને ગુજરાત બહાર વસતા સૌ ગુજરાતીઓને તથા ગુજરાતીઓ પ્રત્યે સ્નેહ-સન્માન રાખતા સૌ કોઈને ખૂબ ખૂબ અભિનંદન અને શુભકામનાઓ પાઠવી છે.

રાજ્યપાલે કહ્યું છે કે, ગુજરાત એક પ્રદેશ માત્ર નથી, ગુજરાત એક આગવી સંસ્કૃતિ અને સંસ્કાર છે... ગુજરાત એક રાજ્ય માત્ર નથી, ગુજરાત પ્રેમ અને કરુણા, શક્તિ અને ભક્તિ, સત્કાર્યો અને સખાવતનો અખૂટ સ્ત્રોત છે... ગુજરાત એક નામ માત્ર નથી, સમગ્ર વિશ્વમાં ભારતનું નામ રોશન કરનાર વિરલ વિભૂતિઓને જન્મ આપનાર પ્રતાપી અને પ્રેરણાદાયી ગુજરાતની ભૂમિ છે...

.....

## PRIME MINISTER GUJARAT

ભાજપના વરિષ્ઠ નેતા અને પ્રધાનમંત્રી નરેન્દ્ર મોદી આજે ગુજરાતના સ્થાપના દિને અને બીજી મે ના રોજ ગુજરાતની મુલાકાત લઈને કુલ છ વિજય વિશ્વાસ સભામાં પક્ષના ઉમેદવારોના સમર્થનમાં સંબોધન કરશે.

પ્રદેશ ભાજપની મિડીયા વિભાગની યાદીમાં જણાવ્યું છે કે, આજે શ્રી મોદી બપોરે અઢી વાગ્યે ડીસાના એરોડ્રોમ ગ્રાઉન્ડ ખાતે ત્યાર પછી સાંજે સવા ચાર વાગ્યે હિંમતનગરમાં વિજય વિશ્વાસ સભામાં સંબોધન કરશે.

ગુરુવાર બીજી મે ના રોજ પ્રધાનમંત્રી નરેન્દ્ર મોદી સવારે 10 વાગ્યે વલ્લભ વિદ્યાનગરમાં શાસ્ત્રી મેદાન ખાતે, બપોરે 12 વાગ્યે સુરેન્દ્રનગર-રાજકોટ માર્ગ ઉપર ત્રિમંદિર મેદાનની સામે, બપોરે સવા બે વાગ્યે જૂનાગઢમાં કૃષિ વિશ્વવિદ્યાલય ખાતે

અને ત્યાર પછી સાંજે સવાચાર વાગ્યે જામનગરમાં પ્રદર્શન મેદાન ખાતે યોજનારી જાહેર સભાઓને સંબોધશે.

## Election Campaign

રાજ્યમાં ચૂંટણી પ્રચાર વેગવાન બન્યો છે.વિવિધ પક્ષોના નેતાઓ સભાઓ અને રેલીઓ યોજી રહ્યા છે.

ભાજપના વરિષ્ઠ નેતા અને કેન્દ્રીય ગૃહ મંત્રી અમિત શાહે અમદાવાદના નરોડા ખાતે અમદાવાદ પૂર્વ બેઠકના ભાજપના ઉમેદવાર હસમુખ પટેલના સમર્થનમાં ચૂંટણી રેલી યોજી હતી .

તેમણે રેલીને સંબોધતા કહ્યું કે જો ભાજપ સરકાર ત્રીજી વખત સત્તામાં આવશે તો બે વર્ષમાં દેશમાંથી નક્સલવાદને નાબૂદ કરશે.શ્રી શાહે કહ્યું કે નરેન્દ્ર મોદી સરકારે દેશમાં સર્વાંગી વિકાસનું મોડલ સ્થાપિત કર્યું છે અને વૈશ્વિક સ્તરે ભારતની છબી નોંધપાત્ર રીતે બદલાઈ ગઈ છે. શ્રી શાહે ગાંધીનગર ખાતે.સાબરકાંઠા લોકસભા મતવિસ્તારના પક્ષના હોદેદારો સાથે બેઠક કરી હતી . બેઠકમાં ભાજપના વરિષ્ઠ નેતા અને મુખ્યમંત્રી ભુપેન્દ્ર પટેલ અને હર્ષ સંઘવી સહિતના નેતાઓ હજાર રહ્યા હતા . ભાજપના પ્રદેશ અધ્યક્ષ સી આર પાટિલ દ્વારા ગઇકાલે નવસારીના વિવિધ ગામોમાં બાઇક રેલી યોજાઇ હતી .

બીજી તરફ છોટા ઉદેપુર લોકસભા બેઠક ના કોંગ્રેસ ના ઉમેદવાર સુખરામ રાઠવા ના સમર્થન માં જાહેર સભા યોજાઈ હતી . કોંગ્રેસનાં સ્ટારપ્રચારક જગદીશ ઠાકોરે નસવાડી તાલુકાના કડ્ડલીમહુડી ગામે જાહેર સભાને સંબોધન કર્યું હતું . તેમણે ભાજપ સરકાર પર આકરા પ્રહારો કર્યા હતા.

## CONGRESS \_KHERA

ગુજરાત કોંગ્રેસ દ્વારા યોજાયેલી પત્રકાર પરિષદમાં કોંગ્રેસના વરિષ્ઠ નેતા પવન ખેરાએ ભાજપ સામે પ્રહાર કર્યા હતા.

કોંગ્રેસના માધ્યમ અને પ્રચાર વિભાગના અધ્યક્ષ પવન ખેરાએ કહ્યું કે ગુજરાત ન્યાયની લડાઈમાં હમેશા આગળ રહ્યું છે અને ગુજરાતને અહંકાર તોડતા આવડે છે.

વધુમાં શ્રી ખેરાએ જણાવ્યું કે ભાજપ છેલ્લા 10 વર્ષની કામગીરી વિશે વાત કરવાને બદલે વિવાદો ઉભા કરી રહ્યું છે. આ પ્રસંગે તેમણે સાંકેતિક ભાષામાં પુરુષોત્તમ રૂપાલા સામે પણ નિશાન સાધ્યું.

.....

## DIU BJP SANKALP PATR

દમણ દીવ લોકસભાના ઉમેદવાર લાલુભાઈ પટેલે સંકલ્પ પત્ર 2024 નું વિમોચન કર્યું હતું.

ભાજપાના કાર્યોથી દીવ દમણની જનતા ને માહિતગાર કરાવવા સંકલ્પ પત્ર 2024 નું વિમોચન કરાયું હતું. આ સંકલ્પ પત્રમાં યુવા શક્તિ નો વિકાસ, મહિલા સશક્તિકરણ, શિક્ષણ થી સમૃદ્ધિ, આરોગ્ય સેવા જેવા અનેક વિકાસકાર્યોનો ઉલ્લેખ કરવામાં આવ્યો છે,

.....

## BOTAD MODI VICHAR MANCH

લોકસભાની ચૂંટણીના મતદાનને હવે ગણતરીનાદિવસ બાકી રહ્યા છે ત્યારે ભાવનગરના લોકસભાના ઉમેદવાર નિમુબેન બાભણીયાના સમર્થનમાં જાહેર સભા યોજાઈ હતી.

બોટાદ ખાતે તુરખા રોડ ઉપર બોટાદ જિલ્લા નરેન્દ્ર મોદી વિચાર મંચ દ્વારા જાહેર સભાનું આયોજન કરવામાં આવ્યું હતું. પૂર્વ કેબિનેટ મંત્રી સૌરભ પટેલ, નરેન્દ્ર મોદી વિચાર મંચના રાષ્ટ્રીય અધ્યક્ષ રવિ ચાણક્ય, સહિત બોટાદ જિલ્લા ના નરેન્દ્ર મોદી વિચાર મંચ ના હોદેદારો અને આગેવાનો ઉપસ્થિત રહ્યાં હતાં. સરકાર દ્વારા કરાયેલા વિવિધ વિકાસ કાર્યોની રૂપરેખા આપીને ભાજપને મત આપવા અપીલ કરાઈ હતી.. આ ઉપરાંત વધુને વધુ મતદાન કરવા પણ આહ્વાન કરાયું હતું..

.....

## MID BREAK- NEWS- REGIONAL

આ સમાચાર આપ આકાશવાણીના અમદાવાદ - વડોદરા કેન્દ્ર પરથી સાંભળી રહ્યા છો.

વધુ સમાચાર માટે આપ આકાશવાણી અમદાવાદના x હેન્ડલને ફોલો કરી શકો છો, અને અમારી Yotube ચેનલ પર આપના પ્રતિભાવો પણ આપી શકો છો.

.....

## MATDAN JAGRUTI

રાજ્યમાં આગામી લોકસભા ચૂંટણીને લઈને મતદાર જાગૃતિના કાર્યક્રમો યોજવા રહ્યા છે.

જે અંતર્ગત રાજકોટ જિલ્લા ચૂંટણી તંત્ર દ્વારા આજે સાયકલ રેલીનું આયોજન કરવામાં આવ્યું છે. ૮ કિલોમીટર સુધીની આ સાયકલ રેલીમાં વિવિધ ગુપના ૧૫૦થી વધુ સાયકલિસ્ટો જોડાયા છે . ગોંડલ વિધાનસભા મતદાર વિભાગમાં સમાવિષ્ટ શહેરી વિસ્તારો અને ગ્રામ્ય વિસ્તારોમાં બૂથ લેવલ ઓફિસર ઘરે-ઘરે મુલાકાત લઈને વોટર ઇન્ફોર્મેશન સ્લીપ અને મતદાન માર્ગદર્શિકા પુસ્તિકાનું વિતરણ કરવામાં આવ્યું હતું. વાંકાનેર વિધાનસભા બેઠકમાં સમાવિષ્ટ જાલસિકા ગામમાં મતદાન જાગૃતિ કાર્યક્રમ યોજવામાં આવ્યો હતો.

ગાંધીનગર ખાતેની સમર્પણ મુક - બધિર શાળા, ખાતે દિવ્યાંગ મતદાર જાગૃતિ કાર્યક્રમનું આયોજન કરાયું. જેમાં દિવ્યાંગ મતદારોને કાર્યક્રમ થકી મતદાન કરવામાં સુગમતા રહે તે માટે રેમ્પ, વ્હિલચેર, સહાયકો, સાઇન લેંગ્વેજ શિક્ષકો, ટોલ ફ્રી નંબર વગેરે સેવાઓથી વાકેફ કરાયા. ગાંધીનગર જિલ્લા વહીવતી તંત્ર દ્વારા ડોર ટુ ડોર ઘન કચરાનું એકત્રિકરણ કરતા વાહનોમાં મતદાન જાગૃતિ અંગે ઝીંગલ વગાડી તથા સ્લોગન દર્શાતા સ્ટીકર લગાવી મતદાન જાગૃતિ અંગે પ્રયાસ હાથ ધરાયા છે .

.....

## Narmada Postal Ballot Bite

નર્મદાના જીતનગર પોલીસ હેડક્વાટર ખાતે ૨૭૨૮ જેટલા સુરક્ષા જવાનોએ પોસ્ટલ બેલેટથી મતદાન કર્યું હતું.

શ્રી એમ.આર.વિદ્યાલય ખાતે પ્રથમ દિવસે ૫૫૭ આસિસ્ટન્ટ પ્રિસાઈડિંગ ઓફિસરોએ પોસ્ટલ બેલેટના માધ્યમથી મતદાન કરીને લોકશાહીના મહાપર્વમાં પોતાની ભાગીદારી નોંધાવી

આ વિશે વધુ માહિતી આપતા અમરા નર્મદા જિલ્લા ના પ્રતિનિધિ દીપક જગતાપ

(બાઇટ - દીપક જગતાપ)

.....

## Botad Postal Ballot Bite

ભાવનગર લોકસભા મતવિસ્તારમાં આવેલી બોટાદ અને ગઢડા વિધાનસભા મતવિસ્તારમાં મતદાન માટે જિલ્લા ચૂંટણીતંત્ર સંપૂર્ણપણે તૈયાર છે.

આ અંગે વધુ માહિતી આપે છે. અમારા બોટાદના પ્રતિનિધિ પ્રકાશ ભિમાણી.

(બાઇટ-પ્રકાશ ભિમાણી)

.....

## PATAN RAYDO

પાટણ એપીએમસીમાં રાયડો, એરંડા, વરીયાળી, અજમો જેવા પાકોની આવકમાં વધારો થતાં માર્કેટયાર્ડ ધમધમતું થયું છે.

પાટણ માર્કેટયાર્ડમાં બે દિવસમાં એરંડાની 45,000 બોરીની આવક થઇ છે અને એરંડાનો ભાવ પણ રૂપિયા 1060 થી 1120 સુધીનો મળી રહ્યો છે.

રાયડાની અંદાજિત 4000 બોરી ની આવક થઇ હતી અને તેનો ભાવ પણ રૂપિયા 935 થી 1130 રહ્યો હતો. જ્યારે વરીયાળીની આવક 3000 થી વધુ બોરીની થવાની સામે રૂપિયા 900 થી 1070 ભાવ રહ્યો હતો. અજમાની આવક પણ 4500 બોરી આસપાસ થઇ છે અને તેનો ભાવ રૂપિયા 1400 થી 3,050 સુધીનો રહેતા ખેડૂતોમાં ખુશી જોવા મળી હતી..

.....

**GUJ \_ WEATHER**

હવામાન વિભાગે સૌરાષ્ટ્ર અને કચ્છના ઘણાં વિસ્તારોમાં આગામી ત્રણ દિવસમાં ગરમીનું મોજું ફરી વળવાની સંભાવના દર્શાવી છે.

હવામાન વિભાગ અનુસાર આજે સૌરાષ્ટ્રમાં પોરબંદર, ભાવનગર તેમજ કચ્છના અંતરિયાળ વિસ્તારોમાં હીટવેવની શક્યતા છે. ગરમીને જોતા હવામાન વિભાગે નાગરિકોને કામ સિવાય બપોરના સમયે બહાર નહીં નીકળવા સલાહ આપી છે. આવતીકાલે સૌરાષ્ટ્ર - કચ્છ, પોરબંદર, ભાવનગર તેમજ કચ્છમાં લૂની સ્થિતિ ઉભી થવાની શક્યતા છે. ત્યારબાદના બે દિવસોમાં પણ દીવ ઉપરાંત સૌરાષ્ટ્રના કેટલાક ભાગો ખાસ કરીને પોરબંદર અને ભાવનગરમાં હીટવેવની સ્થિતિ યથાવત રહી શકે છે.

દરમિયાન મહુઆ અને કંડલામાં ગઈકાલે 42 ડિગ્રી મહત્તમ તાપમાન નોંધાયું હતું. તો અમરેલી, ભાવનગર, રાજકોટ, દિવ, સુરેન્દ્રનગર, કેસોદમાં 41 ડિગ્રી સેલ્સિયસ તાપમાન નોંધાયું હતું.

## PICAL BALL

બેંગ્લુરુ ઓપન પિકલ બોલ સ્પર્ધામાં, રાજ્યના ખેલાડીઓએ 10 સુવર્ણ સહિત 19 ચંદ્રકો જીત્યા છે.

રાજ્યના ખેલાડીઓએ વિવિધ કેટેગરીમાં નોંધપાત્ર દેખાવ કરતાં 10 સુવર્ણ, છ રજત અને ત્રણ કાંસ્ય ચંદ્રકો જીત્યા છે.

19 વર્ષથી વધુ વયજૂથ શ્રેણીની પુરુષ ઓપન પ્રો-ડબલ્સમાં, ધીરેન પટેલ અને શૈલ શાહે, મહિલા ઓપન પ્રો-ડબલ્સમાં રક્ષિકા રવિ અને મોનિકા મેનને 35 વર્ષથી વધુ વયજૂથ શ્રેણીની પુરુષ પ્રો-સીંગલ્સમાં ધીરેન પટેલે અને મિક્સ ડબલ્સમાં તેમણે કવિતા ખન્ના સાથે સુવર્ણ ચંદ્રકો જીત્યા છે.

દેવ શાહે અંડર-18 બોયઝ સીંગલ્સમાં સુવર્ણ ચંદ્રક જીત્યા છે. આ ઉપરાંત પૂર્વાંશ પટેલ, પાર્શ્વ શાહ, વીર શાહ, નિલેશ દેસાઈ સહિતના ખેલાડીઓએ રજત અને કાંસ્ય ચંદ્રકો જીત્યા છે.